



السلام علیکم ورحمۃ اللہ وبرکاتہ

کسی کے انتقال کے بعد میت کے اقرباء واجباب قرآنی خوانی شروع کر دیتے ہیں، اس کی شرعی حیثیت کیا ہے؟ کیا اس تلاوت سے میت کو ثواب پہنچتا ہے؟

بعض لوگوں کا خیال ہے کہ اگر تلاوت قرآن میں مصروف نہ ہوں تو لوگ مختلف سیاسی اور دنیاوی بے کارگپ شب میں مصروف ہو جاتے ہیں، کیا اس سے بہتر نہیں کہ تلاوت قرآن اور ذکر و اذکار میں مصروف ہوں؟

اگر میت کو ان چیزوں کا ثواب نہیں پہنچتا تو کیا پڑھنے والے بھی اس کے اجر و ثواب سے محروم ہوں گے؟ اگر قرآن خوانی اور ذکر و اذکار نہ کیے جائیں تو کیا پڑھا جائے اور کیسے وقت کو کارآمد بنایا جائے جبکہ یہاں میت کے حصول اور تدفین تک بسا اوقات کئی دن ہو جاتے ہیں؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

اس مسئلہ میں اصولی بات کا تذکرہ تو قرآن میں آگیا ہے، ارشاد ہوا:

وَأَنْ لَّيْسَ لِلْإِنْسَانِ إِلَّا مَا سَعَىٰ ۚ ... سورة النجم

”اور انسان کے لیے وہی کچھ ہے جس کی اس نے خود کوشش کی۔“

اس آیت کا مطلب واضح ہے کہ انسان اپنے اعمال کا چونکہ خود مالک ہے، اس لیے قیامت کے دن وہ اس کے کام آئیں گے لیکن اس سے اس بات کی نفی نہیں ہوتی کہ وہ کسی دوسرے کے عمل سے فائدہ بھی حاصل کر سکے، بالکل ایسے جیسے ایک شخص دوسرے کے مال سے فائدہ اٹھا لیتا ہے۔

اب حل طلب مسئلہ یہ ہے کہ آیا مرنے کے بعد بھی وہ دوسروں کے عمل سے فائدہ اٹھا سکتا ہے؟

اور آیا ایک شخص اپنے عمل کو کسی گرجا جانے والے شخص کے لیے بہیہ کر سکتا ہے؟

جواباً عرض ہے کہ عبادات میں سے مالی عبادات میں ایسا کرنا جائز ہے، جیسے میت کی طرف سے صدقہ کرنا کئی نصوص سے ثابت ہے۔ دینی عبادات میں صرف انہی اعمال تک محدود رہنا چاہیے جو رسول اللہ ﷺ سے ثابت ہیں، چونکہ عبادات کے مسئلہ میں قیاس جائز نہیں، اس لیے وہ چیز جس کا کرنا نبی اکرم ﷺ سے ثابت نہیں اس کا جواز نہیں دیا جاسکتا۔

اب آئیے ان نصوص کی طرف جن سے مالی یا دینی عبادات کا ایک میت کی طرف سے کرنا ثابت ہے:

1۔ رسول اللہ ﷺ نے ارشاد فرمایا:

«إِذَا مَاتَ الْإِنْسَانُ انْفُطِقَ عَنْهُ عَمَلُهُ إِلَّا مِنْ ثَلَاثٍ: إِنْ كَانَ عَمَلٌ جَارٍ، أَوْ عِلْمٌ يَنْفَعُ، أَوْ دَيْنٌ مُّطْلَقٌ» (ترمذی)

”جب انسان فوت ہو جائے تو اس کا عمل منقطع ہو جاتا ہے سوائے تین اعمال کے (وہ منقطع نہیں ہوتے): صدقہ جاریہ یا ایسا علم جس سے فائدہ اٹھایا جائے یا نیک یتیم جو اس کے لیے دعا کرے،“

اس حدیث میں بیان کردہ تینوں چیزیں دراصل میت کا اپنا ہی عمل ہے جو اس کی موت کے بعد بھی جاری ہے۔ صدقہ جاریہ جیسے کنواں کھدوانا، سرائے بنانا، ہسپتال قائم کرنا وغیرہ جسے اس نے اپنی زندگی میں قائم کیا تھا اور جب تک وہ باقی ہے اس کا ثواب میت کو ملتا رہے گا۔

و علم جو کتابوں کی شکل میں محفوظ ہو چکا ہے (اور اب تو کیسٹ اور سی ڈی کی شکل میں بھی محفوظ ہو جاتا ہے) وہ بھی میت کا اپنا تحریر کردہ ہے۔

اولاد انسان کی اپنی کمائی ہے (ما غنئی عنہ ما لا کسب)

”الوہب کے کام نہ اس کا مال آیا اور نہ اس کا کسب ہی (یعنی اولاد)۔“

اس لیے اولاد کی دعا خصوصی طور پر میت کو نفع دے گی۔

2۔ عام لوگوں کی دعا:

اللہ تعالیٰ ارشاد فرماتے ہیں: ”اور جو لوگ ان کے بعد آئے، (مجاہدین و انصار کے بعد) وہ کہتے ہیں: اے ہمارے رب! ہماری مغفرت کر اور ہمارے ان بھائیوں کی جو ایمان کی حالت میں ہم سے پہلے گزر چکے ہیں اور ہمارے دلوں میں ایمان والوں کے لیے کوئی کیمنہ نہ رکھ، بے شک تو انتہائی مہربان اور رحم کرنے والا ہے۔“ (الحشر 59: 10)

نماز جنازہ میں میت کے لیے دعا کی جاتی ہے اور اہل ایمان کی دعائیت کے لیے سفارش بن جاتی ہے۔

3۔ میت کی طرف سے صدقہ کرنا:

حضرت عائشہؓ سے مروی ہے کہ ایک آدمی نے رسول اللہ ﷺ سے کہا: میری والدہ اپنا تک فوت ہو گئی اور میں خیال کرتا ہوں کہ اگر اسے بولنے کی مہلت ملتی تو وہ صدقہ کرتی، اگر میں اس کی طرف سے صدقہ کر دوں تو کیا اسے ثواب ملے گا؟ آپ نے کہا: ہاں! (صحیح بخاری)

4۔ میت کی طرف سے اس کے ولی کا روزہ رکھنا:

حضرت عائشہؓ سے مروی ہے کہ نبی ﷺ نے ارشاد فرمایا:

(سنن ابی داؤد، صیام صام مندوب)

”جو شخص مر جائے اور اس کے ذمے کچھ روزے ہوں تو اس کا ولی اس کی طرف سے روزہ رکھے۔“

ولی سے مراد ہر وہ شخص ہے جو میت کا وارث ہے۔

5۔ حج بدل کرن:

”ابن عباس رضی اللہ عنہما نے کہ حجۃ الوداع کے موقع پر قبیلہ خثعم کی ایک عورت آئی اور عرض کی یا رسول اللہ! اللہ تعالیٰ کی طرف سے فریضہ حج جو اس کے بندوں پر ہے اس نے میرے بوڑھے باپ کو پایا ہے لیکن ان میں اتنی سکت نہیں کہ وہ سواری پر بھی بیٹھ سکیں تو کیا میں ان کی طرف سے حج کر لوں تو ان کا حج ادا ہو جائے گا؟ آپ نے فرمایا کہ ہاں!!“

یہ واقعہ حجۃ الوداع کے موقع پر پیش آیا۔

”ابن عباس رضی اللہ عنہما نے کہ قبیلہ جہینہ کی ایک عورت نبی کریم صلی اللہ علیہ وسلم کی خدمت میں حاضر ہوئی اور کہا کہ میری والدہ نے حج کی منت مانی تھی لیکن وہ حج نہ کر سکیں اور ان کا انتقال ہو گیا تو کیا میں ان کی طرف سے حج کر سکتی ہوں؟ آنحضرت صلی اللہ علیہ وسلم نے فرمایا کہ ہاں ان کی طرف سے توجہ کر۔ کیا تمہاری ماں پر قرض ہوتا تو تم اسے ادا نہ کرتیں؟ اللہ تعالیٰ کا قرض تو اس کا سب سے زیادہ مستحق ہے کہ اسے پورا کیا جائے۔ پس اللہ تعالیٰ کا قرض ادا کرنا بہت ضروری ہے۔“ (صحیح البخاری، جزاء الصید، حدیث: 1852)

پہلی حدیث سے معلوم ہوا کہ اگر انسان حج کرنے سے خود عاجز ہو تو اس کی طرف سے حج کیا جاسکتا ہے اور دوسری حدیث سے معلوم ہوا کہ فوت شدہ شخص کی طرف سے بھی حج کیا جاسکتا ہے لیکن آیا یہ حج صرف اولاد ہی کر سکتی ہے؟ کیونکہ دونوں حدیثوں میں اولاد ہی کا ذکر ہے۔

اس کا جواب یہ ہے کہ دونوں حدیثوں میں اولاد کا ذکر ہے لیکن ابن عباسؓ کی ایک تیسری روایت سے مطلق جواز کا پتہ چلتا ہے۔ وہ کہتے ہیں نبی کریم صلی اللہ علیہ وسلم نے ایک شخص کو سنا کہ وہ کہہ رہا تھا »لبیک عن شہرمہ« ”میں شہرمہ کی طرف سے حاضر ہوں۔“ آپ صلی اللہ علیہ وسلم نے دریافت فرمایا ”شہرمہ کون ہے؟“ اس نے کہا کہ میرا بھائی ہے یا قرہبی ہے۔ آپ صلی اللہ علیہ وسلم نے پوچھا ”کیا تم نے اپنی طرف سے حج کر لیا ہے؟“ اس نے کہا، نہیں۔ آپ صلی اللہ علیہ وسلم نے فرمایا ”(پہلے) اپنی طرف سے حج کرو، پھر شہرمہ کی طرف سے کرنا۔“ (سنن ابی داؤد، المناسک، حدیث: 1811)

امام احمد کے نزدیک یہ حدیث موقوف ہے، یعنی یہ واقعہ خود عبداللہ بن عباسؓ کے ساتھ پیش نہیں آیا تھا، رسول اللہ ﷺ کے ساتھ نہیں لیکن نفس استدلال میں کوئی فرق نہیں پڑتا کیونکہ صحابی کا قول بھی حجت ہے اگر اس کی مخالفت میں کوئی دوسرا قول نہ ہو۔

دوسری دلیل یہ بھی ہے کہ نبی ﷺ نے میت کی طرف سے حج کرنے کو قرض ادا کرنے سے تشبیہ دی ہے اور قرض چاہے اولاد کو دے یا کوئی دوسرا شخص دونوں صورتوں میں ادا ہو جاتا ہے۔

اور تیسری دلیل یہ ہے کہ اگر میت کی طرف سے اس کا وارث روزہ رکھ سکتا ہے، جو کہ خالص بدنی عبادت ہے توجہ کیوں نہیں کر سکتا کہ جس میں بدن کے ساتھ ساتھ مال بھی خرچ ہوتا ہے۔

بعض علماء میت کی طرف سے قربانی کرنے کے بھی قائل ہیں لیکن ہم اس مسئلہ کو پچھلے سوال کے ذیل میں واضح کر چکے ہیں۔

یہاں تک تو سوال کے پہلے جز کا جواب ہو گیا کہ وہ کون سے اعمال ہیں جن سے ایک میت اپنی موت کے بعد بھی فائدہ اٹھا سکتی ہے۔ دعا کے ضمن میں واضح رہے کہ مشرکین کے لیے (چاہے وہ رشتہ دار ہی کیوں نہ ہوں) دعاء استغفار کرنا منع ہے۔

اللہ تعالیٰ ارشاد فرماتے ہیں: ”نبی کے لیے اور ایمان والوں کے لیے جائز نہیں کہ وہ مشرکین کے لیے، چاہے وہ رشتہ دار ہی کیوں نہ ہوں، مغفرت کی دعا کریں، بعد اس کے کہا انہیں معلوم ہو گیا کہ وہ جہنمی ہیں۔“

مندرجہ بالا مور کے علاوہ دوسری عبادات جیسے میت کی طرف سے سے نماز پڑھنا، قرآن پڑھنا کسی بھی صحیح حدیث سے ثابت نہیں ہے۔

جہاں تک ایصالِ ثواب کا تعلق ہے کہ قرآن پڑھ کر اس کا ثواب میت کو بخش دیا جائے تو سنت کے دفاتر ایسے واقعات سے بالکل خالی ہیں کہ رسول اللہ ﷺ کے زمانے میں لوگ ایک شخص کی وفات کے بعد تیسرے دن یا کسی بھی دن جمع ہوتے ہوں، اجتماعی طریقے پر قرآن پڑھتے ہوں اور پھر اس کا ثواب میت کو بخشتے ہوں۔

امام ابن تیمیہ لکھتے ہیں: خیر القرون میں جو امر مسلمانوں کے درمیان معروف تھا کہ وہ نماز، روزے اور تلاوت کی فرض اور نفل تمام عبادات کیا کرتے تھے جو مشروع ہیں اور اللہ کے حکم کے مطابق مومن مردوں اور عورتوں کے لیے دعا کیا کرتے تھے، زندوں کے لیے بھی اور مردوں کے لیے بھی۔

سلف کی یہ عادت نہ تھی کہ اگر وہ نفلی نماز، روزہ، حج ادا کرتے یا قرآن پڑھتے تو اس کا ثواب کسی میت کو بدیہ کرتے، چاہے وہ ان کے رشتہ داروں میں سے ہوتے ہو یا عام مسلمانوں میں سے۔

اب آخر میں شیخ ابن باز اور شیخ عبداللہ بن قعود کے دستخطوں سے جاری شدہ فتویٰ بھی ملاحظہ ہو جو سعودی عرب کے دارالافتاء سے صادر ہوا ہے۔

فتویٰ نمبر 2232: ”ہماری معلومات کے مطابق نبی ﷺ سے یہ ثابت نہیں کہ آپ ﷺ نے قرآن پڑھ کر اس کا ثواب اپنے فوت شدہ قریبی رشتہ داروں یا دوسرے مسلمانوں کو بخشا ہو۔ اگر اس طرح ثواب پہنچنا تو آپ ضرور ایسا کرتے بلکہ امت کو بھی بتاتے تاکہ وہ مردوں نفع پہنچا سکتے کیونکہ نبی ﷺ مسلمانوں پر بہت ہی شفقت تھے۔ آپ کے بعد خلفائے راشدین اور تمام صحابہ بھی آپ کے اسی طریقے پر گامزن رہے، ہمارے علم میں ایسا کوئی واقعہ نہیں کہ ان میں سے کسی نے قرآن کا ثواب کسی اور کو بخشا ہو۔ تمام خیر نبی اکرم ﷺ کے رستے اور آپ کے صحابہ کے راست پر چلنے میں ہے اور تمام شریعت اور نئی چیزوں کے پیچھے لگنے میں ہے۔ رسول اللہ ﷺ کا ارشاد گرامی ہے:

«ياكم ومحدثات الامم فان كل محدث بدع و كل بدع ضلالة»

”نئے امور سے بچو، اس لیے ہر نیا امر بدعت ہے اور ہر بدعت گمراہی ہے۔“

اور آپ نے یہ بھی ارشاد فرمایا:

«من أحدث في أمرنا هذا ما ليس منه فهو رد»

”جس نے ہمارے اس امر (دین) میں کوئی ایسی نئی چیز ایجاد کی جو اس میں سے نہیں ہے تو وہ ٹھکرا دی جائے گی۔“

چنانچہ میت کے لیے قرآن کا پڑھنا ناجائز ہے، اسے قراءت کا ثواب نہیں بلکہ یہ بدعت کہلائے گا۔

جہاں تک دوسری عبادات کا تعلق ہے تو جس کا ثواب پہنچنے کی دلیل صحیح موجود ہو تو اسے قبول کیا جائے گا، جیسے میت کی طرف سے صدقہ کرنا، اس کے لیے دعا کرنا، اس کی طرف سے حج کرنا۔

اور جس بات پر دلیل نہ ہو تو وہ ناجائز ہے یہاں تک کہ اس پر دلیل مل جائے، اس لیے علماء کی صحیح رائے کے مطابق میت کے لیے قرآن پڑھنا ناجائز ہے اور ایسی قراءت کا ثواب میت کو نہیں پہنچنا بلکہ ایسا کرنا بدعت ہے۔ (فتاویٰ اللجنة الدائمة للبحوث العلمیة: 43/9)

باقی رہا میت کے گھر تعزیت کے لیے جانا تو ایسا کرنا جائز ہے لیکن اس مقصد کے لیے میت کے گھر میں اجتماع کرنا یا کئی کئی دن وہیں قیام کرنا خود اہل میت کے لیے پریشا اور درد سر کا باعث ہو سکتا ہے۔ سنت تو یہ ہے کہ میت کے گھر والوں کے لیے کھانا بنایا جائے نہ یہ کہ انہیں مہمانوں کے لیے کھانا بنانے پر مجبور کیا جائے۔ تعزیت کی غرض سے جانا ہو تو تسلی کے الفاظ کہے جائیں، میت کی خوبیوں کا تذکرہ کیا جائے، وقت گزار ہی کے لیے اگر کوئی شخص خود قرآن پڑھ لے تو اس میں کوئی مضائقہ نہیں لیکن ایصالِ ثواب کی نیت سے اجتماع منع کرنا بدعت ہے جیسا پہلے ذکر کیا گیا ہے۔

ہدایا عندی والہذا عظم بالصواب

فتاویٰ علمائے حدیث

